

اسلامی شعری ادب

غیر مسلم اردو شعراء کی نعت گوئی

ڈاکٹر دھرمیندر ناتھ

انسان صرف گوشت پوست و آنتھوان و روح کا طبعی اور فانی مجموعہ ہی نہیں بلکہ ایک ایسی ہستی ہے جو غیر فانی اور جاودانی وجود بننے کی صلاحیت اور اہلیت رکھتی ہے۔ یہ بات اسی وقت ممکن ہے جب اس کے فکرو عمل کا محور عقیدہ ہو۔ راسخ عقیدہ اور پاکیزہ عقیدت انسان کے قلب و ذہن کو منور کر دیتی ہیں، اس کی فکر و نظر کو رنعتیں بخشتی ہیں اور اسے محدود سے لامحدود کی طرف لے جاتی ہیں۔ عقیدت کی یہ کار فرمائی تو شاعری میں اور بھی زیادہ نمایاں ہو جاتی ہے کیونکہ شاعری انسان کے دلی جذبات کی ترجمانی کرتی ہے۔ راسخ العقیدہ اور پاکیزہ عقیدتوں کے امین شاعروں کا کلام بامعانی، اعلا، معتبر اور دلپذیر ہوتا ہے جو صحت مند روایات کی آبیاری بھی کرتا ہے اور ادب کو مستند حیثیت بھی عطا کر دیتا ہے۔

ہندوستان تو عقیدتوں کی سرزمین ہے۔ یہاں کی سماجی زندگی تہذیب و ثقافت اور انداز فکر پر روحانیت کا گہرا اثر ہے۔ اس ملک میں آزادی فکر کی حمایت کی گئی۔ اسی لئے یہاں مختلف مکاتب فکر کو پھیلنے پھولنے کا سازگار ماحول ملا۔ یہاں کے مفکروں کا اعتقاد تھا، ایکہوستیہ بہودھا و دنتی یعنی ایک ہی سچ کو مختلف طریقوں سے بیان کیا جاسکتا ہے، اسی دھرتی پر اینکانت واد اور سیاد واد جیسے فلسفے ابھرے۔ جن کے سایہ میں انسانی ذہن میں غیر معمولی کشادگی پیدا ہوئی اور طرز فکر میں موجود اختلافات کے باوجود ہماری ثقافتی میراث متنوع افکار و عقائد سے مالا مال ہوتی چلی گئی۔

جب دو تہذیبوں کا قرآن السعدین ہوتا ہے تو باہمی طور سے متاثر کرنے کا دو طرفہ عمل شروع ہو جاتا ہے۔ ہندوستان تو کئی تہذیبوں کا سنگم ہے۔ اس ملک میں گنگا جمنی تہذیب پر وان چڑھی اور اردو اس مشترکہ تہذیب کی ترجمان بنی جس کی آبیاری میں ہندو مسلم سکھ عیسائی وغیرہ سبھی نے حصہ لیا مختلف مذاہب کی کتابوں، پیغمبروں اور بزرگان دین کی تعریف و توصیف، ارشادات و تعلیمات کے متعلق نظم و نثر میں بہت کچھ لکھا گیا۔

عقیدت کسی ایک فرقے یا خطے تک محدود نہیں کی جاسکتی بلکہ پاکیزہ عقیدت تو انسان کو فرقے کی حد بندی اور تنگ نظری سے بلند ہو کر نور حق دیکھنے کی سعادت کرتی ہے لیکن عقیدت کے

مرکز کے لئے بھی ایک ایسی ذات کی ضرورت ہوتی ہے جو کسی ایک فریقے یا علاقے والوں کے لئے ہی مثال نہ ہو بلکہ ہر آدمی اس کی سیرت اور اوصاف کو اپنے لئے ایک نمونہ سمجھے۔ وہ شخصیت اوصاف و محاسن کا مجموعہ ہو، جس نے راہ انسانیت پر ایسے نقوش چھوڑے ہوں جو دوسروں کے لئے ایک منزل بن گئے ہوں۔ صبر و تحمل، ایثار، عبادت، ضبط نفس، فرض شناسی وغیرہ کا بہترین نمونہ پیش کیا ہو۔ جو مخالف ہواؤں، ظلم و تشدد کے سیلاب میں بھی ثابت قدم رہ کر پیغام حق دیتا رہا ہو۔ ہر شعبے میں اس کی زندگی کا معیار و کردار بلند ہو۔ ایسی ہستی نوع انسانی کے لئے ایک مرکز عقیدت بن جاتی ہے۔ آنحضرت محمد مصطفیٰ حبیب کبریا، امام الانبیاء کی ذات گرامی کے سامنے ان سب معیاروں نے سر تسلیم خم کیا ہے۔ عقیدت سے سرشار شعراء نے رسول اکرم کی شان میں منظوم نذرانے پیش کئے جن میں ایمانی و ایقانی اقدار، فنی و جمالیاتی نقطہ نظر، الفاظ کا انتخاب اور لسانی برتاؤ سبھی پیش نظر رہے کون ایسا صاحب دل و اہل نظر ہوگا جو آنحضرت کی عظمت تسلیم نہ کرے جبکہ اللہ تعالیٰ نے خود اپنے حبیب کی تعریف کی ہے بقول حضرت ابرار کرپوری۔

ہے خدا خود مصنف نعت
ہم تو تالیف کرنے والے ہیں

آداب نعت گوئی:

نعت کہنا بقول عربی تلوار کی دھار پر قدم رکھنا ہے، مثل مشہور ہے باخدا دیوانہ باش و با محمد ہوشیار اس لئے اظہار عقیدت و احترام کے ساتھ ہی نعت گو میں حدود احترام، حفظ مراتب کا احساس اور خوش سلیقگی کا ہونا ضروری ہے۔ آداب نعت گوئی، تعلیمات قرآنی اور احکام شریعت کے ساتھ ہی صادق البیانی تاریخی حقائق اور شعری تقاضوں کا بھی خیال رکھنا ایک لازمی شرط ہے۔ عقیدت کے اظہار کے لئے شعور اظہار بھی ضروری ہے یہ کہنا نامناسب ہے۔

اوزان کا شعور نہ درک بجور ہے
شاعر تو بس تمہاری محبت میں چور ہے

آنحضرت کا ارشاد گرامی ہے ”میری قبر کو سجدہ گاہ نہ بنا لینا، لیکن ایک نعت گو کہتا ہے

در رسول پہ سجدہ کروں محبت کا

اجل مدینے میں اے کردگار آجائے
رسول اکرمؐ فرماتے ہیں 'جنت کے لئے میری قرابت مندی نہیں ہر شخص کے اعمال صالحہ ہی
کام آئیں گے لیکن ایک شاعر کہتا ہے

دوزخ میں میں تو کیا مرا سایہ نہ جائے گا
کیونکہ رسول پاک سے دیکھا نہ جائے گا
کچھ نعت گو حضرات نے تو عقیدت کے جوش میں ایسے ایسے اشعار لکھ دئے ہیں جن میں
خاکم بدہن خدائے پاک و برتر کے کے سلسلے میں ذم کے پہلو نکلتے ہیں مثلاً
اللہ کے پلے میں وحدت کے سوا کیا ہے
جو کچھ مجھے لینا ہے لے لوں گا محمدؐ سے
ایک سخنور کا یہ شعر یقیناً سماعت پہ بار ہے

میں جھوٹ نہ بولوں گا ملا کے ڈرانے سے
جاتا ہوں مدینے کو میں حج کے بہانے سے
رسول اکرمؐ کی بشریت کے ساتھ رسالت و نبوت کا امتزاج بیان کرنے کے لئے قرینے کی
ضرورت ہوتی ہے۔ معبود و عبد کا فرق پیش نظر رکھنا لازمی ہے۔ بعض نعت کہنے والوں نے اس طرح
اشعار کہے ہیں کہ شرک جلی و خفی کے ارتکاب کے امکانات بڑھ گئے ہیں مثلاً
بندے سے ہو ثنائے محمدؐ مجال کیا
ترسٹھ برس لباس بشر میں خدا رہا
صورت انسان میں آکر خود دکھانا تھا کمال
رکھ لیا نام محمدؐ تاکہ رسوائی نہ ہو
وہی جو مستویٰ عرش تھا خدا ہو کر
اُتر پڑا ہے مدینے میں مصطفیٰؐ ہو کر

وحدہ لاشریک کی ذات میں کسی اور کو شریک کرنا اسلامی تعلیمات کے کہاں تک مطابق ہے؟
اس میں کچھ قصور انسانی فطرت کا ہے کچھ احترام کے توازن کا۔ کبھی کبھی ممدوح کی تعریف
یا توصیف کرتے وقت مداحین حدود سے تجاوز کر جاتے ہیں۔ یہ صرف نعت میں ہی نہیں بادشاہوں

کے قصیدوں پیرو مرشد کی تعریف میں بھی ہوتا ہے۔ کچھ ناقدین نے اس کے لئے ہندوستانی اثرات یعنی اوتار واد، و صنیات کو اور کچھ نے تصوف کے وحدت الوجود کے نظریہ کو ذمہ دار ٹھہرایا۔ انا الحق کی گونج نعت میں بھی ابھری۔ نتیجہ یہ ہوا سخنوروں نے کبھی کبھی تعریف رسول پاک کرتے ہوئے الوہیت اور رسالت کے فرق کو نظر انداز کر دیا، معجزات اور فوق العادت عنصر کی جاذبیت کا سہارا لینے کی وجہ سے ایک غلط روایت نے جگہ پائی اور قارئین و سامعین کی توجہ سیرت، ہدایات، پند و وعظ یا ارشادات نبوی سے ہٹ گئی۔

نعتوں میں ہندی الفاظ:

جب بھی ایک زبان دوسری زبان کے قریب آتی ہے تو باہمی اثرات کا قبول کرنا ایک فطری امر ہے۔ ہندی اور اردو تو یوں بھی ایک دوسرے کے بہت قریب ہیں۔ صوفیائے کرام نے اس ملی جلی زبان کو فروغ دیا کیونکہ وہ عوام میں عشق نبی کو مقبول بنانا چاہتے تھے۔ اسی لئے سیرت و ارشادات نبوی کی تبلیغ کے لئے انہوں نے یہ زبان استعمال کی۔ عورت کی زبان سے اظہار عشق اسلامی شاعری میں معیوب خیال کیا جاتا تھا۔ عرب اور ایران میں اس قسم کی روایت شعر و ادب میں موجود نہیں تھی لیکن ہندی شاعری کا اثر، درگا ہوں پر گائی جانے والی توالیوں کی گونج یا دادرے، ٹھمری، کجری وغیرہ عوامی موسیقی کا اثر نعت گوئی پر بھی ہوا۔ ملاحظہ کیجئے۔

طیبہ کے رنگیلے بانگے میاں موہے چاند سا مکھڑا دکھا جانا
میں برہا دوانی تربت ہوں ذرا آجانا ، ذرا آجانا
(اعظم علی خاں شائق)

یا

نبی جی کی کہائی جب میں دنیا میں آئی پروہ نزدیک مجھ کو بلاتے نہیں
میں نے کیا کی برائی ان سے جو دل لگائی کوئی دنیا میں کیا دل لگاتے نہیں

تلپت، کلپت رتیاں نیند اچٹ گئی ہائے

لیکن اظہار عقیدت کا یہ طریقہ ممدوح کی عظمت و احترام میں اضافہ نہیں کرتا بلکہ عامیانہ رنگ ہے جو با محمد ہشیار باش کے مشورے کے مطابق نہیں ہے۔
الیاس برتی فرماتے ہیں۔

مورامن ہی مچلتا جائے بنی پہ میں بلہاری
برتی چرنوں پہ سیس نوائے بنی پہ میں بلہاری
چرنوں پر سیس نوانا اسلامی تعلیمات کے مطابق نہیں ہے۔

شائق حیدر آبادی کا کلام ہے

مورے پیارے نبی تک گجر نہیں رے
صدقے ہوتی میں لے کر بلائیں وہیں
ہائے آئے کبھی وہ ادھر نہیں رے
مورے پیارے نبی تک گجر نہیں رے
(اعظم علی خاں شائق)

حضرت امجد حیدر آبادی کی نعتیہ نظم 'جوگن' میں ہندی الفاظ کا استعمال کیا گیا ہے۔ عوام کی زبان کے الفاظ کو استعمال کرنے کا بھی سلیقہ ہونا چاہئے۔ محسن کا کوروی کا مشورہ نعتیہ قصیدہ بہت مقبول ہے، جس میں کاشی، متھرا، گنگا جل، بوڑھوا منگل راجہ اندر بیراگی بھصوت، کنھیا وغیرہ الفاظ کے استعمال نے اس کو اور بھی دلکش بنا دیا ہے۔

نعت گوئی میں ایک اور بحث شروع ہو گئی ہے کچھ لوگ آنحضرت کے لئے تیرا، تم تمہارا یا تجھے تجھ کو وغیرہ الفاظ کا استعمال جائز نہیں سمجھتے ان کا کہنا ہے جو الفاظ ہم اپنے بزرگوں کے لئے استعمال نہیں کرتے انہیں نبی پاک کے لئے استعمال نہیں کرنا چاہئے۔ کچھ سخنور اسے جائز سمجھتے ہیں کیونکہ اس میں اہانت آمیز مخاطب نہیں ہے عقیدت ہی کا فرما ہے راقم الحروف محمد یسلین مظہری کی رائے سے متفق ہے کہ یہ الفاظ رسالت مآب کی شان کے شایان نہیں ہیں تاہم اس میں توہین کا پہلو نہیں ہے سبھی نعت گو حضرات نے جوش عقیدت میں ان الفاظ کا استعمال کیا ہے۔ مجھ بندہ احقر کا خیال ہے کہ جہاں تک ممکن ہو سکے ان الفاظ کے استعمال سے بچنا چاہئے لیکن اگر ممکن نہ ہو تو ان کا استعمال کیا جاسکتا ہے عقیدت بہر حال پیش نظر رہنی چاہئے۔

عرب میں کوئی ہولی نہیں مناتا اور آنحضرت کے زمانے میں ہولی کھیلنے کا رواج کا تو سوال ہی پیدا نہیں ہوتا۔ لیکن شاہ نیاز احمد بریلوی فرماتے ہیں۔

ہولی ہورہی احمد جی کے دوار

علی نبی کا رنگ بنو ہے حسن حسین کھلار
ایسو انوکھو چتر کھلاری رنگ وہو سنسار
نیاز پیارا پھر پھر چہر کے دیکھ رنگ پچکار
شاہ واجد پریشان کی نعت کی زبان ملاحظہ کیجئے۔

کنت کنزاً کا دریا امڑا کیسا شور مچایا جی
کن فیکون کا ہلپا آیا کیا کیا موج دکھایا جی
ذات کا نور صفات میں آیا آپ میں آپ بھولایا جی
ان آنکھوں نے اچرج دیکھا بوند سمر سما یا جی
احد احمد کا بھید جو پایا یہ چترنگ وہ گایا جی
بیرنگی سے رنگ میں آیا ادھ بھت روپ دکھایا جی
خودی گنوائے خدا کو پائے یہ منتر من بھایا جی
جاؤں گر واجد کے بلہاری جن یہ بھید بتایا جی

عبدالعزیز خالد کے نعتیہ قصیدے میں زبانوں کا سنگم نظر آتا ہے۔ ہندی الفاظ کا استعمال

ملاحظہ فرمائیں۔

براجمان ہوئے آکاش پر مکٹ دھاری
سُلج سباس سے چھلکائے پریم رس پر تیم
یہ سرب بھوی کا راجا ، مہالی سمرات
اپارہ ، اتھاہ ، انت ایک انیک وشوٹم
یہی لکن یہی یوگیشور یہی کانہا
سدآتما، اپراجت انوپم اور دُرگم
مہاپرش جسے آکار الکھ پرش کا کہیں
پسینہ جس کا ہے سونا سنگندھ دیہہ ستم

سندر لال حمید تہری کی نعت کملی والا منموہن، میں ہندی الفاظ کا استعمال خوبصورت طریقے

سے کیا گیا ہے۔ بابا چھیو داس کی نعت 'نام محمد دو جگ پیارا' بابا گرودت داس کی نعت مگن بھئے منوار

کھت نور، مہارا جاکشن پر شاد شاد حیدر آبادی کی نعت 'مور بٹھا کا بسیا چھین لہیومن کو' وغیرہ بہت سی مثالیں اسی قسم کی موجود ہیں۔

ہندوستانی اثرات، ہندی زبان کے الفاظ کا استعمال، اوتار واد کے نظریے کی اس مختصر معلومات اور تذکرے سے غیر مسلم شعراء کی نعت گوئی کا پس منظر کچھ واضح ہو جائے گا۔

ہیبتی اعتبار سے غیر مسلم شعراء کی نعتوں کا تجزیہ اور توضیح:

چند ناقدین سخن (مثلاً پروفیسر وہاب اشرفی) نعت کو اس لئے ایک صنف سخن قرار دینے پر متفق نہیں کیونکہ اس کی ہیبت مخصوص و مقرر نہیں۔ لیکن اس طرح کی شرط یا قید تعینات کہ نعت ایک ہی ہیبت میں کہی جائے مناسب نہیں۔ مختلف ہیبتوں میں نعت پیش کرنے سے تو اس صنف سخن میں تنوع، وسعت اور دلاویزی بڑھی ہے۔ نعتوں میں مثنوی، غزل، قصیدہ، شہر آشوب، نظم، ترکیب بند، ترجیع بند، مرثیہ، نوحہ، مسدس، مخمس، مثلث، رباعی، سلام و مناجات وغیرہ مختلف اصناف و اشکال سخن کا استعمال کیا گیا ہے۔ مقامی زبان اور اثرات کے زیر اثر کچھ گیت، لوری، کجری، ٹھمری، دادرا، دوہے کے روپ میں بھی نعتیں کہی گئی ہیں۔ ان میں غیر مسلم شعراء نے بھی خوب خوب طبع آزمائی کی ہے۔ ہندو پاک میں جدید نعتوں میں کچھ ہیبتی تجربے بھی کئے گئے ہیں آزاد و نشری نظمیں، تین سطری نظمیں آزاد غزلیں، ماہیا، تروینی، کہہ مکرنیاں، چوبولے، ثلاثی کا استعمال کیا گیا ہے۔ در آمد شدہ جدید ترین ہیبتوں مثلاً سانیٹ، ہائیکو، واکا، تراخیلے کا استعمال بھی کیا گیا لیکن غیر مسلم شعراء نے نئے تجربات کم ہی کئے۔

۱۔ مثنوی: اردو نعت گوئی کے ابتدائی دور میں اس ہیبت کو پسند کیا گیا دکن میں معراج نامہ، ولادت نامہ شامل نبی مثنوی میں لکھے گئے کیونکہ اس میں حقیقت نگاری، تسلسل اور چھوٹی بحر ہونے کی وجہ سے عوام اس کو آسانی سے پڑھ اور یاد رکھ سکتے تھے۔ کچھی نرائن شفیق کے معراج نامہ میں ۱۰۶ ابیات ہیں اس مثنوی کے چند اشعار پیش ہیں۔

عجائب رات تھی وہ نور افشاں	کہ ہر کوکب تھا اک مہر درخشاں
کہوں گر رات اس کو ہے تامل	کہوں گر دن تو عالم میں پڑے غل
غرض غفلت سبھوں پر چھا رہی تھی	خرد داروئے حیرت کھا رہی تھی
سفیر نیک یے پیغام لایا	سلام حق کہا اور یہ سنایا

در حجرہ پہ دو آجوڑ کے ہات کہا سرور ترے پر حق کی صلوات
چل اٹھ اے شہ کہ ہے معراج تیرا غنی بھی آج ہے محتاج تیرا
لالہ پیم چند پیم ناگپوری کی مثنوی شاہ نامہ تصنیف ۱۳۰ھ سے دو اشعار پیش ہیں
ترا نام روشن زباں پہ دھروں تو باہر اور بھیتر اجالا کروں
جو صادق ترے نام پر ہے مدام تو ہیں اس کے رات اور دن صبح و شام
مہاراج کلیان سنگھ عاشق کلکتہ فرماتے ہیں۔
کہ لکھتے ہیں نعت رسول خدا مغیث الوریاء ، خواجہ دوسرا
محمدؐ ہے محبوب پروردگار محمدؐ ہے مطلوب پروردگار
موجودہ دور میں شیو چرن داس بھگالوی کی مثنوی 'پیغام عرفان' مشہور ہے۔

غزل: اردو شاعری کی یہ مقبول ترین صنف ہے۔ زیادہ تر نعتیں بھی اسی صنف سخن میں

لکھی گئیں ہیں۔ اس میں ترنم رنگ نغزل، اصلاحات و تلمیحات کا استعمال کیا جاتا ہے۔

پنڈت برجموہن لال تلو زیا امرتسری فرماتے ہیں۔

سبق دنیا کو وحدت کا دیا حضرت محمدؐ نے دوئی کو دور ہر دل سے کیا حضرت محمدؐ نے
سبق پاکیزگی کا اور نیکی کا دیا سب کو بڑا احسان دنیا پر کیا حضرت محمدؐ نے
پنڈت بشن نرائن در فرماتے ہیں۔

ہو کس سے بیاں منزلت و شان محمدؐ ہے آپ خداوند ثنا خوان محمدؐ
پائیں گے گر حکم تو محشر میں فرشتے آنکھوں سے بجا لائیں گے فرمان محمدؐ
جناب جلناتھ آند فرماتے ہیں۔

مدح حُسنِ مصطفیٰ ہے ایک بحر بیکراں اس کے ساحل تک کوئی شیریں زباں پہنچا نہیں
سردار شیر سنگھ شمیم چھوٹی بحر میں نعتیہ غزل یوں فرماتے ہیں۔

رواں ہوں جانب کوئے محمدؐ دکھا دے اے خدا روئے محمدؐ
ہیں عنبر بار گیسوئے محمدؐ صبا لائی ہے خوشبوئے محمدؐ
کرشن بہاری نور لکھنوی کہتے ہیں۔

وہ نور خدا کا ٹکڑا تھا کس طرح بھلا ہوتا سایہ مٹی سے بنایا جاتا ہے جس جسم کا سایہ ہوتا ہے
گلزار محمدؐ کیا کہنا، بازار مدینہ کیا کہنا ایمان کے سکے چلتے ہیں فردوس کا سودا ہوتا ہے
پیارے لال رونق دہلوی کی نعتیہ غزل کا انداز دیکھئے

تو ہے محبوب ، خدا چاہنے والا تیرا مرتبہ سارے رسولوں سے ہے بالاتیرا
آہ کر ہجر محمدؐ میں سینھل کر اے دل عرش کے پار نکل جائے گا نالہ تیرا
گرمی شوق مدینہ ہے تو ہاں بسم اللہ جان بے تاب ہو دلیں نکالا تیرا
پنڈت برہمچاریہ کی نعتیہ کہنی فرماتے ہیں۔

ہو شوق نہ کیوں نعت رسول دوسرا کا مضمون ہو عیاں دل میں جو لولاک لما کا
ہے حامی و ممدوح مرا شافع عالم کہنی مجھے اب خوف ہے کیا روز جزا کا
پروفیسر تر بھون ناتھ زار دہلوی کے کلام میں تصوف، ویدانت، عرفانیت کا رنگ جھلکتا تھا،
خالص غزلوں میں بھی ایک شعر حمد کا اور ایک نعت کا ہوتا تھا۔ اوائل عمری میں شمیم تخلص کرتے تھے۔
تین گیتاؤں کے اردو ترجمے کئے۔ قرآن پاک کی آیات و تلمیحات، عربی اور فارسی کلام کے کلاسیکل
حوالے آپ کا خاص مذاق سخن تھا۔

انا الحق جزوے لاینفک بنا ہے میرے ایقان کا یہی ہے قل ہو اللہ احد مستوں کے قرآن کا
الف الحمد کا تشقہ بنا ہے میرے ایماں کا بنا ہر شتہ زناں گلو، تارِ رگ جاں کا
الم نشرح ہوا سرِ خفی ہدیان مستی میں یہ خمیازہ ہوا اے زار اپنے حال وجدان کا
جناب گوپی ناتھ امن لکھنوی فرماتے ہیں۔

فراز عرش سے احمد سر فرش زمیں آئے مبارک اہل دنیا رحمت اللعالمین آئے
فرشتوں سے کہیں بڑھ کر ہے رتبہ ذات انساں کا جو کردار محمدؐ دیکھ لو تم کو یقین آئے
ثاخوان پیمبر ذکر آل پیمبر ہے خدا ہی جانتا ہے بندہ مومن ہے کہ کافر ہے
عرب ہو، عجم ہو یا وادیاں گنگ و جمن کی ہوں شب میلاد ذکر فضل احمد ہر زباں پر ہے

جناب گرسرن لال ادیب لکھنوی کے دو اشعار پیش خدمت ہیں۔

قلم کو جب شرف حاصل ہوا نعت پیمبر کا بنا ہر لفظ اک تعویذ خوف روز محشر کا
کہا خوشید نے یہ میرا حق ہے کیوں زمیں پائے لیا آغوش میں کرنوں نے سایہ جسم اطہر کا

جناب شاد حیدر آبادی فرماتے ہیں۔

روکیں گے نہ دربار میں جانے کیلئے شاد
پہچانتے ہیں سب مجھے دربانِ مدینہ
پنڈت ہری چند اختر عقیدت کا اظہار یوں کرتے ہیں۔
کہہ دیا لا تقطو اختر کسی نے کان میں
اور دل کو سر بسر جو تمنا کر دیا
آدمیت کا غرض ساماں مہیا کر دیا
اک عرب نے آدمی کا بول بالا کر دیا
بالمکند عرش ملیسانی کی نعتیہ غزل کے دو اشعار ملاحظہ کیجئے۔

کہہ حال دل کا شاہ رسالت مآب سے
کہتی ہے خلق مجھ کو خراباتی بنی
ہو بے نیاز ذکر عذاب و ثواب سے
کچھ کوئی خطاب نہیں اس خطاب سے
کنور مہندر سنگھ بیدی سحر یوں نذرانہ عقیدت پیش کرتے ہیں۔

یہ سینہ اور یہ دل دوسرا معلوم ہوتا ہے
جناب آندموہن گلزار تپشی دہلوی فرماتے ہیں۔
کوئی پردوں میں دل کے آچھپا معلوم ہوتا ہے
لا سے الا للہ کی بڑھ کر صدا دیتا ہے کون
میں نے گلزار ارم خاکِ مدینہ کو کیا
قل ہو اللہ احد ہم کو سنا دیتا ہے کون
اس سے نسبت اور تعشق کی جزا دیتا ہے کون

☆☆

عشق رسول باعثِ رحمت ہوا قرار
مست مئے الست ہے گلزارِ دہلوی
سردار کرنیل سنگھ پنچھی نگاہِ کرم کے امیدوار ہیں۔
جنت بنا ہوا ہے مدینہ رسول کا
بخشش کے واسطے ہے سہارا رسول کا
سمٹ ہی آئے گا عرش بریں پرواز میں اس کی
اگر دیکھی محمدؐ تو نبوت آپ کی دیکھی
یہاں سے مانگنے والا کبھی خالی نہیں لوٹا
اگر پنچھی پہ بھی نلہ کرم، سرکار ہو جائے
کرم دیکھا، عمل دیکھا، مثالی زندگی دیکھی
اگر دیکھی تو بندے کی عقیدت میں کمی دیکھی
درشن سنگھ درشن کے اشعار ہیں۔

روحِ انساں کو حقیقت سے ملانے والے
یاد میں تیری کروں مجھ کو یہ توفیق تو بخش
مرحبا نغمہ توحید سنانے والے
وعدہ روزِ ازل یاد دلانے والے
سیما ب سلاطین پوری

خدا کا دل میں جہاں احترام روشن ہے وہاں رسولِ خدا کا بھی نام روشن ہے
 لبوں پہ نعتِ محمدؐ کے جل اٹھے ہیں چراغِ دل و نظر کی فضائے تمام روشن ہے

آزاد غزل: اردو شاعری کی اس نئی ہیئت میں توازن کے ساتھ تسلسل کی زیریں لہریں ہوتی ہیں۔
 روایتی حدود سے باہر نکل کر اس نے فکر کے اظہار کو وسعت بخشی۔ آزاد گلاٹھی فرماتے ہیں۔
 اپنے اندر آگہی کی روشنی پھوٹی تو میں قلب نورانی میں آخر کھو گیا

قصیدہ: بقول ڈاکٹر محمد اسماعیل، آزاد قصیدہ عالمی نعت کا نقش اولین ہے میمون ابن قیس اعشی نے
 نعت بنی قصیدے کی شکل میں لکھی۔ کعب بن زہیر اور حسان کے قصیدے بہت مشہور ہیں عربی میں
 زیادہ تر نعتیں قصیدے کی شکل میں کہی گئیں جبکہ فارسی میں نعتیہ قصیدے اور منثوی کا زیادہ رواج تھا۔
 اردو میں محمدؐ قلی قطب شاہ کے دیوان میں پہلے نعتیہ قصیدے ملتے ہیں۔ غیر مسلم شعراء نے بھی اس
 ہیئت کو اپنایا منور لکھنوی، پرکاش پرویز، پیارے لال روتق، رتن پنڈوری، کشن پرشاد شاد نے اس
 صنف میں طبع آزمائی کی مگر پورے لوازمات کے ساتھ قصیدے کم ہی نظر آتے ہیں۔

رباعی: غیر مسلم شعراء نے رباعیات بھی کہیں ہیں۔ چند مثالیں پیش ہیں۔

دلورام کوثری۔

کیا پہنچا مسیحا جو فلک پر پہنچا مقصود کو اپنے نہ سکندر پہنچا
 اللہ، غنی کوثری اتنا چالاک گنگا سے جو پھسلالاب کوثر پہنچا
 ستیہ پال اختر رضوانی

از خاک عرب تابہ عجم مانتے ہیں ہاں صاحب الطاف و کرم مانتے ہیں
 ہم دیر نشین بھی ہیں ترے مدح سرا رہبر جو تجھے اہل حرم مانتے ہیں
 فراق گورکھپوری

مولاکئی نوازش نہاں کھلتی ہے عزت میری پیش قد سیاں کھلتی ہے
 کہدو کہ ملک گوش بر آواز رہیں مداح پیہر کی زباں کھلتی ہے
 کالیداس گیتا رضا

ہر طور سے اس راز کو کھولا ہم نے سو پلڑوں میں اک بات کو تولا ہم نے

تحریر وہیں پائیں محمدؐ کی صفات جس گوشہ دل کو بھی ٹولا ہم نے
 قطعہ: اس ہیئت میں اشعار کی تعداد کی کوئی قید نہیں تسلسل ہونا ضروری ہے عموماً سخنور دو اشعار کا
 قطعہ کہتے ہیں۔

سرکشن پر شاد شاد:

کیونکر ہو نعت سرور عالیجناب کی ذرے سے مدح کیا ہو بھلا آفتاب کی
 بعد خدا ہے آپ کی ہی ذات مستطاب وہ شان ہے ہمارے رسالت مآب کی
 جناب کا لید اس گپتا رضا:

جو ہے اللہ کا بندہ وہ سب کا ہے ہمارا ہے خدا کا جو نہیں ہوتا ہمارا ہو نہیں سکتا
 خدا کی بارگہ میں بے پیمبر کب رسائی ہے محمدؐ سے بڑا کوئی سہارا ہو نہیں سکتا
 والد محترم امّن لکھنوی فرماتے ہیں:

میں کیا بتاؤں احمد مرسل نے کیا دیا دار فنا میں جینے کا رستہ بتا دیا
 اے امّن ایک بات میں ہر بات آگئی انسان کو حقیقتاً انسان بنا دیا
 جناب گلزار دہلوی کا نعتیہ قطعہ ہے:

پرتوئے حسن ذات آئے تھے پیکر التفات آئے تھے
 کذب اور کفر کو مٹانے کو سرور کائنات آئے تھے

نظم: اردو کی نعتیہ شاعری کے ابتدائی دور سے ہی نعتیہ نظمیں کہی گئی ہیں۔ سلطان محمد قلی قطب شاہ
 کے دیوان میں گیارہ نعتیں موجود ہیں۔ اردو نظموں پر مغربی شاعری کے اثرات بھی نمایاں
 ہوئے۔ منظوم تراجم کے علاوہ طبعزاد نظمیں بھی منظر پر آئیں۔ نئے ہیبتی تجربے بھی ہوئے۔ پابند
 نظموں کے علاوہ آزاد نظمیں، نثری نظمیں، تین سطری نظمیں بھی کہی گئیں۔ غیر مسلم شعراء نے زیادہ تر
 پابند نعتیہ نظمیں کہی ہیں۔ پروفیسر تلوک چند محروم کی سیرت نبوی، پنڈت تر بھون ناتھ زار دہلوی کی
 نعت 'حقیقت لباس مجاز میں، امر چند قیس کی 'در ہائے عقیدت بہ در بار رحمت اللعالمین مشہور ہیں۔
 اس سلسلے میں کئی اور نام بھی ہیں۔ شاد حیدر آبادی، رونق دہلوی، رگھو نندن کشور، کشور رامپوری پر
 بھودیال عاشق لکھنوی، شیش چندر طالب دہلوی، راجندر بہادر موج فتح گڑھی، چندی پر شاد شیدا

دہلوی، کمال کرتار پوری، منور لکھنوی، شکر لال ساقی، کچھی نرائن سنا، سرداری لال نشتر میٹھی کنیشی لال خستہ پنڈت ہر چند اختر وغیرہ۔

ترجیع بند: ترجیع بندہ کی ہر گرہ میں ایک ہی شعر کی تکرار ہوتی ہے۔ لکھنؤ کی شاعرہ رام

پیاری کے ترجیع بند ہندو و مسلم کو یکساں یہ میرا پیغام ہے، سے اقتباس پیش ہے۔

عورتوں پر ظلم کیا کیا کچھ نہ دنیا میں ہوئے
ہاں مگر ان کو محمدؐ نے بچایا ظلم سے
کی حمایت عورتوں کی مرتے دم تک آپ نے
تھی وصیت آخری ان کی اعانت کے لئے
عورتوں کو گھر کے کاموں میں مدیتے تھے آپ
کام عورت سے جہاد و جنگ میں لیتے تھے آپ
آپ نے تعلیم لینا فرض عورت پر کیا
عورتوں کے سر پہ یہ احساں رہے گا آپ کا
ہندو و مسلم کو یکساں یہ میرا پیغام ہے
غور سے دونوں پڑھیں دانائی اس کا نام ہے
راجا لکھن لال لکھن کا ترجیع بند ہے ”نہا شد غیر تو دیگر پناہم یا رسول اللہ“

حمید و احمد و محمود تم ہو یا رسول اللہ
سعید و اسعد و مسعود تم ہو یا رسول اللہ
بہر آن و زمان موجود تم ہو یا رسول اللہ
دل و جاں کے مرے مقصود تم ہو یا رسول اللہ

نہا شد غیر تو دیگر پناہم یا رسول اللہ

لیکن لطف و کرم بر اشک و آہم یا رسول اللہ

ترکیب بند میں ایک غزل کے طور پر کچھ اشعار مع مطلع لکھ کر اس کے بعد ایک اور بیت مقفیٰ یعنی مطلع بطور گرہ لگایا جاتا ہے۔ دوسرے بند میں بند اول کا وزن قائم رکھا جاتا ہے اس کے بعد ایک اور بیت سے گرہ لگائی جاتی ہے۔ جتنے بھی بند لکھے جاتے ہیں ان کا وزن ایک ہوتا ہے لیکن بیت کا قافیہ مختلف ہوتا ہے دلورام کوثری، عاشق لکھنوی، رونق دہلوی، اندر جیت شرما، رام سروپ شیدا کنور مہندر سنگھ بیدی سحر وغیرہ کے اسمائے گرامی اس سلسلے میں مشہور ہیں۔

رونق:

تم وہ ہو حق نے بنایا جن کو شاہ انبیا
تم وہ ہو جن کو شرف معراج کا حاصل ہوا
تم وہ ہو بالا ہے سب نبیوں سے جن کا مرتبہ
تم وہ ہو عرش بریں ہے زینہ جن کے بام کا

نیر برج شرف بر آسمان معرفت
منکشف تم سے ہوا راز نہان معرفت

مسمط: (i) مثلث: ہر بند میں تین مصرعے پہلے تین کا ایک قافیہ ہوتی ہے دو مصرعے ہم قافیہ اور تیسرا مطلع کے بند کے قافیہ کا ہو کشن پر شاد شاد فرماتے ہیں۔

لکھ پر ڈالے میم کا پردہ موہ لیبو سارے بندرا بن کو
مورا بطحا کا بسا چھین لیبو من کو

(ii) پنج مصرعوں کے بند ہر بند کے چار مصاریع ہم قافیہ، پانچواں مصرع پہلے بند کے پانچویں مصرعے کا ہم قافیہ۔
پر بھودیال دانش

رحمت اللعالمیں دامان رحمت کا سوا زیب سرتاج شہی ، تاج شفاعت کے سوا
ہادیٰ خیر البشر ، راہ ہدایت کے سوا کس قدر اوصاف ہیں ان میں نبوت کے سوا
ساری دنیا میں بڑا ہے کون حضرت کے سوا
یابنی المحترم ، یا خواجہ ارض و سما یا رسول محتشم ، یا شافع روز جزا
ہادی کل امم ، یا مظہر نور خدا مرجا اہلاً و سہلاً یا حبیب کبریا
السلام و السلام یا محمد مصطفیٰ

مسدس ، مرثیے میں یہ ہیئت بھی مقبول ہوئی بہت سے غیر مسلم نعت گو حضرات نے نعتیہ مسدس لکھے سحر ، رونق ، کمال کوثری ، ادیب لکھنوی ، برج گوپی ناتھ بیکل امرتسری ، منی لال جوان سنڈیلوی نے اس ہیئت میں اچھی نعتیں کہی ہیں۔
کنور مہند سنگھ بیدی سحر

مقدرات سے یہ اہتمام ہو جائے کہ میری روح کا یثرب مقام ہو جائے
جو کام عشق میں اپنا تمام ہو جائے حصول لذت کیف دوام ہو جائے
وصول ہو جو اجل سے پیام ہو جائے
زباں پہ جاری محمدؐ کا نام ہو جائے

ادیب لکھنوی

آؤ ہم سب مل کے بیٹھیں پیار کی باتیں کریں سرزمین یشب و سرکار کی باتیں کریں
فخر آدم احمد مختار کی باتیں کریں دو جہاں کے سرور و سردار کی باتیں کریں
پریم کی گنگا بہائی جس نے ریگستان میں
روح تازہ پھونک دی مٹتے ہوئے ایمان میں

جگناتھ کمال کرتار پوری:

سلام اے سرور عالم سلام اے مہرباں تجھ پر سلام اے ہادی دین اے رفیق بیکساں تجھ پر
سلام اے فخر ہستی، اے شفیق عاصیاں تجھ پر سلام اے ظل اللہ اے نشان بے نشان تجھ پر
کمال بے نوا کو صدقے میں درد آشنا کر دے
لگا کر آگ دل میں بے نیاز مدعا کر دے

سلام:

اس کی ساخت و ہیئت زیادہ تر غزل کی ہوتی ہے لیکن اس میں ممدوح کی تعریف اس طرح
کی جاتی ہے کہ سلام غزل نہ بن جائے طرزِ مخاطب یا تشبیہ و استعارہ میں رنگ تغزل اس قسم کا نہ ہو جس
طرح ایک مجازی محبوب کیلئے عاشقانہ الفاظ استعمال کئے جاتے ہیں اسی لئے سلام کہنا مشکل ہے۔

ادیب لکھنوی

السلام اے رہبر دنیا و دین السلام اے رحمت اللعالمین
السلام اے فخر آدم السلام السلام اے نازش روح الایمیں
تیرا نقش پا چراغ حق نما ہر سخن تفسیر قرآن میں

رانا بھگوانداس:

السلام اے شمع انوار جہاں السلام اے آئینہ دار کن فکاں
السلام اے سید کون و مکاں السلام اے واقف سر نہاں
السلام اے شاہِ خوباں السلام نازش و رشک حسیناں السلام
روئے تو آئینہ اسرار حق رازدار سر یزداں السلام

جگناتھ آزاد

سلام اے جلوہ معنی سلام اے نور یزدانی
سلام اے رحمت عالم، سلام اے سید والا
سلام اے نازش و فخر وقار آدم فانی
شہر آشوب کی ایک مثال پیش ہے۔
رام سروپ شیدا

چل رہی ہیں ہر طرف ظلم و ستم کی آندھیاں
خون پانی ہو کے ہے اب اپنی رگ رگ میں رواں
عمرش اعظم سے ہے تیرے واسطے اترا سلام
مضطرب خلق خدا ہے وقت ہے یہ جلد آ
بھائی بھائی لڑ رہے ہیں ہو گئے وقف بلا
اب خدا کے واسطے لے لیجئے میرا سلام

گیت ٹھمری دادرا: نعت کی ہیئت پر جو مقامی اثرات ہوئے اس نے اس صنف کو
عوام میں مقبول بنایا۔ اس پر قوالی کا بھی اثر ہے اور کچھ نعتوں کی بندشوں میں کلاسیکی موسیقی کے راگوں
کی جھلک ہے۔ ان بندشوں کو لکھنے والوں کے نام معلوم نہ ہونے کی وجہ سے وثوق سے نہیں کہا جاسکتا
ہے کہ یہ غیر مسلم حضرات کا کلام ہے۔

راگ کھماج (قوالی)

جگ جیوتی سوامی اوتاری ترے روپ کے واری سیدنا
منموہن، گردھر، گردھاری ترے روپ کے واری سیدنا

راگ مانڈ واروڈی:

مہارا بطحا باسی لاڈلا تھاری بانا نہاروں چھوں
مہارے آنگن آؤ صاحبا تھاری بانا نہاروں چھوں

دادرا:

کوئی ایسی چا تر سکھی نہ ملی مجھے پی کے دوارے بٹھادیتی

میں نے راہِ مدینہ بھی دیکھی نہیں مجھے، نہ یہاں پکڑ کے بتا دیتی
ٹھمری:

تم ہی محمدؐ پارلکیا، بنی جی پارلکیا
گہری ندیا، اگم بھی دھارا اور گھاٹ گھاٹ
بنی جی پارلکیا

بابا بھاگو داس:

کانپت ہے تب سے جیا ہمو کو نے جتن لاگب پار کیسے کرب آئے لیجاؤں ہار
بھاگو سوچ مت کیجو ہیں محمدؐ سب کو بنا ہن ہار کیسے کرب آئے لیجاؤں ہار

بابا چھٹیو داس:

نام محمدؐ آس بڑی اب تیرے نام کی ٹیک پڑی ہے
چھٹیو داس کی ارج یہی اب پار کرومی ناؤ اڑی ہے
مہاراجہ کشن پرشاد شاد حیدر آبادی:

من ابھیلاکھ بڑھایو دیا

تمہرے آئی ہوں در جو پہ سیاں آج بھکارن ہو
منساموری یہ ہے کہ تمہری چوکھٹ مورامسکن ہو

من ابھیلاکھ

جب حشر کے تم جائیو دربار میں اپنے مولیٰ کے
شاد کی منشاء یہ ہے ساجن ہاتھ میں تمہرا دامن ہو

من ابھیلاکھ

ہائیکو جاپانی شاعری کی صنف ہے۔ یہ ہیئتِ اردو شاعری میں مثلث سے ملتی جلتی ہے لیکن اوزان اور بحر میں فرق ہے۔ عاشقین سرکار دو عالم نے اس میں بھی طبع آزمائی کی ہے۔ یہ صنف ماہیا کے بہت قریب ہے۔ ماہیا کے چار اوزان ہوتے ہیں۔

فعلن	فعلن	فعلن	}	فعلن	فعلن	فعلن	}
فعلن	فعلن	فعلن	۲	فعلن	فعلن	فعلن	۱
فعلن	فعلن	فعلن		فعلن	فعلن	فعلن	
مفعول	مفاعیلین		}	مفاعیلین	مفعولین		}
مفعول	مفاعیلین		۳	مفاعیلین	فعل		۳
مفعول	مفاعیلین			مفاعیلین	مفعول		

نعت گو شعرا نے ماہیا میں نذرانہ عقیدت پیش کیا۔ حیدر قریشی اور مناظر عاشق ہر گانوی اس تحریک میں پیش پیش تھے۔ مناظر عاشق ہر گانوی نے ماہیا نعتیہ مشاعرے بھی کرائے۔ اردو کا پہلا نعتیہ ماہیا مشاعرہ محی الدین غنی کی صدارت میں ہوا جس میں پروفیسر طلحہ رضوی برق مہمان خصوصی تھے۔ غیر مسلم شعرا نے ان ہیبتوں میں نعتیں کہی ہیں لیکن ماہیا اور ہائیکو میں فرق کرنا مشکل ہے۔

کرشن مکارنیا: ہاں شان محمدؐ پر ایسے شاستری کیا شان مدینہ ہے
جان و دل قربان اے میری شادابی
فیضیانِ محمدؐ پر یہ عکس مدینہ ہے
ہمت لائے شہما شاہ عرب جیسا
کوئی قابلِ غور نہیں
واللہ کوئی اور نہیں

غرضیکہ اردو شاعری میں نعتیں مختلف ساختوں اور ہیبتوں میں کہی گئیں ہیں۔ کچھ کا تذکرہ مندرجہ بالا سطور میں ہو چکا ہے کچھ باقی ہیں جیسے چودہ مصرعوں کی نظم سانیٹ جس کے تین بند ہوتے ہیں جن میں پہلا اور چوتھا مصرع ہم قافیہ ہوتا ہے۔ اسی طرح دوسرا اور تیسرا مصرع ہم قافیہ ہوتے ہیں جبکہ ۱۳ویں اور چودھویں مصرعوں کا قافیہ الگ ہوتا ہے۔ سانیٹ، تراخیلے، واکا، دوہے لوری، تروین، کہہ مکرنیاں۔ چوبولے، کجری وغیرہ میں بھی طبع آزمائیاں کی گئی ہیں۔

(iii) موضوعاتِ نعت: نعت گوئی کا میدان بہت وسیع ہے کیونکہ ممدوح کے فضائل لاحدود اور بے حساب ہیں جن کے آگے قوت پر واز تخیل بھی پرستہ ہو جاتی ہے۔ کوئی سخنور کسی بھی موضوع پر کتنی ہی طبع آزمائی کیوں نہ کرے لیکن تکمیل کا دعویٰ نہیں کر سکتا۔ ایک ایسا ممدوح

جس کی شخصیت فرش سے عرش تک ہو اس کی مدح اور اوصاف بیان کرنے کے لئے علم و بصیرت، صدق و اخلاص، محبت رسول، شاعرانہ صلاحیت کے ساتھ ساتھ اسلامی و تاریخی معلومات بھی ضروری ہے۔ آنحضرتؐ کی ہستی مبارک میں ظاہری اور باطنی دونوں ہی حسن و جمال موجود تھے آپ کا کمال خلق لوگوں کے دلوں کو جیت لیتا تھا۔ اسی لئے لغت کا میدان بہت کشادہ و وسیع ہے اور موضوعات اتنے متنوع کہ انہیں ایک مختصر مقالے میں سمیٹ پانا میرے لئے ممکن نہیں پھر بھی جب دل ہی کاوش کا تقاضہ کرے تو قلم اٹھانا ہی پڑتا ہے اس لئے کچھ ہی موضوعات کا انتخاب کیا گیا ہے۔

غیر مسلم شعراء میں جو موضوعات مقبول ہوئے وہ ہیں مدح و سیرت، حسن و جمال، شمائل و خصائل اوصاف و فضائل، معجزات (خاص طور سے شق القمر اور معراج) ارشادات و تعلیمات نبوی یہ فہرست بہت طویل ہو سکتی ہے لیکن وقت اور مقالے کی حدود یا تعیناتی مجبوریوں طوالت کے مانع ہیں۔ ان موضوعات پر مختصراً کچھ عرض کرنے کی اجازت چاہتا ہوں۔

ولادت۔ اس موضوع پر غیر مسلم شعرا نے آنحضرتؐ کی ولادت سے قبل عرب کی حالت بنی نوع انسان کی گمراہی عالم کی پریشانی اور ولادت کے بعد عرش و فرش پر انوار رحمت اور خوشیوں کا ماحول وغیرہ کا تذکرہ کیا ہے مثلاً ادیب لکھنوی فرماتے ہیں۔

تھی رسول پاک سے پہلے جہالت ہر طرف تھا عرب کی سرزمین پر دور ظلمت ہر طرف
بھائی بھائی میں بھی تھی رسم عداوت ہر طرف معجزہ کس کا تھا جو پھیلی اخوت ہر طرف
آئی بت خانوں سے بھی اللہ اکبر کی صدا
حمد خالق کی صدا ، نعت پیمبر کی صدا

جناب جگناتھ کمال کرتارپوری ولادت رسول پاک کا ذکر فرماتے ہوئے زمین و آسمان کی رونق یوں بیان کرتے ہیں۔

ربیع الاول آتے ہی جہاں میں تازگی آئی گلستان تمنا میں بہار سردی آئی
اسی کی بارہویں شب بھی بٹان دلیری آئی ندا یہ غیب سے آئی کہ روح زندگی آئی
مجسم ہو کے نور سردی آیا بشر ہو کر
جناب آمنہ کی گود میں آیا پسر ہو کر

مبارکباد دینے کے لئے روح الامین آئے مبارک ہو کہ بزمِ دہر میں خلوت نشین آئے
 امین جنس وحدت آئے ختم المرسلین آئے محمدؐ مصطفیٰؐ ، محبوب رب العالمین آئے
 وہ استاد ادب عالی نسب ، ماہِ عرب آیا
 وہ مقصود طلب ، کل کا سبب ، امی لقب آیا
 عرش تھے نور ذات کو تاباں کئے ہوئے قدسی تھے شمع دل کو فروزاں کئے ہوئے
 فرشتی تھے دل کے باغ نمایاں کئے ہوئے ساری خلا ملا تھی چراغاں کئے ہوئے
 لطف خلش دبا کے دل بیقرار میں
 عالم سنور کے بیٹھ گیا انتظار میں

حسن و جمال: یہ موضوع ایسا ہے جس میں سخنوروں کو جولائی طبع دکھانے کا بھرپور موقع ملتا ہے۔ تذکرہ حسن و جمال تو ویسے بھی شاعروں کا پسندیدہ موضوع رہا ہے اور آنحضرتؐ تو حسن ازل کے پیکر تھے جن کے جمال کے متعلق صوفیائے کرام نے شمس الضحیٰ اور بدر الدجی کی لفظی تراکیب استعمال کی ہیں جن کے گیسوؤں اور زلفوں کو 'لیل' کی تفسیر کہا گیا ہے۔ درگاہ سہائے سرور جہان آبادی بیان و یزدانی میرٹھی کی لغت پر تفسیر کرتے ہوئے دو عالم کے حسینوں سے نرالے آقا کو یوں بلاتے ہیں۔

نہیں خورشید کو ملتا ترے سائے کا پتہ کہ بنا نور ازل سے ہے سراپا تیرا
 اللہ اللہ ترے چاند سے چہرے کی ضیا کون ہے ماہِ عرب، کون ہے محبوب خدا
 اے دو عالم کے حسینوں سے نرالے آجا

پر بھودیال مصراعاشق لکھنوی:

عارض روشن کی شوخی سے ہوا خورشید مات مصحف رخ دیکھ کر چھپتا پھرا مہتاب رات
 الامیں تھی کون کعبہ میں بجز حضرتؐ کی ذات طاہر و باطن کے جلووں سے ہوئی طاہر یہ بات
 حسن سیرت بھی تھا ان میں حسن صورت کے سوا

عرشِ ملیسانی:

رخِ مصطفیٰؐ کا جمال اللہ اللہ زباں کا وہ حسن مقال اللہ اللہ

نگاہوں پہ جادو، دلوں پر تسلط جمال اللہ اللہ جلال اللہ اللہ
امر چند قیس جالندھری:

آنکھ میں تیری مستتر شان جلال عزوجل رخ پہ تیرے ضیا لگن نور جمال لم یزل
فرق پہ تیرے جلوہ ریز افسری ختم رسل قلب میں تیرے موجزن بحر فضیلت عمل
صل علی محمدؐ صل علی محمدؐ

شیو بہادر سنگھ دلبر

میرے نبی کا روشن چہرہ اور مثالی آنکھیں ہیں "لوحِ جبین" ہے مصحفِ قرآن نور میں ڈھلی آنکھیں ہیں
سردار شیر سنگھ شمیم

ہیں عنبرِ بار گیسوئے محمدؐ صبا لائی ہے خوشبوئے محمدؐ
اروڑہ رائے اروڑہ

تاتار و مشک و نافہ و عنبر کروں نثار حضرتؐ کی ایک زلف معنبر کے سامنے
چھنوالال نافذ دہلوی

مشک و عنبر کو میسر نہ وہ پھولوں کو نصیب آپ کی زلفوں سے بہتر کوئی خوشبو بھی ہے
ہوئی ہے شان میں واللیل نازل یہ ہے وصف آپ کی زلف دوتا کا
آنحضرتؐ کے بے سایہ ہونے کے متعلق جناب ادیب لکھنوی فرماتے ہیں۔

کہا خورشید نے یہ میرا حق ہے کیوں زمیں پائے لیا آغوش میں کرنوں نے سایہ جسم اطہر کا
مہادیو پرشاد سامی:

عرش بریں پہ آج درخشاں وہ نور ہے جس سے فروغ شمع سرکہ طور ہے
ہاں کیوں نہ ہو یہ نور ہے اس شاہ کا کہ جو محبوب حق ہے شافعِ یومِ نشور ہے
نبی پاک کے بے سایہ ہونے کے متعلق کماری روپ کنوار توجیہ پیش کرتی ہیں۔

جاسکا نور الہی سے نہ ہٹ کر سایہ رہ گیا جسم منور سے لپٹ کر سایہ
نور کا سایہ کہاں ہوتا ہے۔

یعنی خورشید رسالت ہیں شہنشاہِ زماں جب ہیں خورشید تو خورشید کا سایہ ہے کہاں
قول قرآن کا یہ ہے ظل الہی ہیں حضورؐ اب تو ثابت ہوا یہ نور کا سایہ بھی ہے نور

سیرت نبوی: سیرت نبوی تمام عالم کے لئے شمع ہدایت ہے آپ کی سیرت سے غیر مسلم شعراء بھی متاثر ہوئے ہیں۔ سیرت کے مختلف پہلوؤں پر اشعار کہے گئے ہیں۔ پروفیسر تلوک چند محروم نے آنحضرت ﷺ سے متعلق ایک واقعہ اپنی نظم سیرت نبوی، میں منظوم کیا ہے۔ ایک یہودی کے جنازے کو دیکھ کر آنحضرت ﷺ اٹھ کھڑے ہوئے اور روئے مبارک پر حزن و ملال کے آثار نمودار ہوئے۔ صحابہ کرام نے کہا 'یہ تو مسلمان نہیں ہے پھر تعظیم جنازہ کیوں اور غم کس لئے؟ رسول پاک نے کہا 'وہ بھی تو ایک بندہ خدا تھا' اسی طرح بابوشمہو دیال دانش کی نظم اخلاق محمدی میں آنحضرت ﷺ کی ہمت اور استقلال کا ذکر ہے۔ آنحضرت گھر سے باہر کہیں موحو خواب تھے۔ ایک شخص نے جو آپ کو قتل کرنا چاہتا تھا آپ کو نیند سے بیدار کر کے اور تلوار اٹھا کر پوچھا 'اب تیرا حامی کون ہے بتا' رسول اکرم نے فرمایا 'میرا حامی ہے رب اللعالمین' آپ کی ہمت و استقلال کو دیکھ کر وہ شخص شمشیر پھینک کر آپ کے قدموں پر گر پڑا۔

اوصاف و فضائل۔ اس موضوع پر بھی سخنوروں نے مدح سرائی کی ہے شاد حیدر آبادی

فرماتے ہیں۔

سردنتر کون و مکاں، شاہنشہ دنیا و دیں	حمد محمد مصطفیٰ محبوب رب اللعالمین
ہیں سالک راہ صفا، ہیں مالک و ملک خدا	ان کے لئے سب کچھ ہوا خوشیدمہ، چرخ بریں
شمس الضحیٰ، بدر الدجی، خیر الورا، نور الہدیٰ	شان خدا، فضل اللہ، شاہنشہ کرسی نشین
ختم رسل ہادی کل، ہیں باعث ہر جزو کل	سلطان دیں، شمس الیقین، ہیں رحمت اللعالمین

چنڈی پر شاد گم شیدا دہلوی:

رفیق بھی ہے خلیق بھی ہے شفیق، رمز طریق بھی ہے	وہ ایک بحر عمیق بھی ہے بشر فرشتہ جناب بھی ہے
شفیع بھی ہے رفیع بھی ہے سمیع بھی ہے خیر بھی وہ	بصیر بھی ہے نصیر بھی ہے مگر وہ امی خطاب بھی ہے

امر چند قیس جالندھری:

وہ حسن سیرت کا ہے مرقع، جمال حق ہے جمال اسکا	وہ پیکر فطرت معلیٰ شبیہ خلق عظیم بھی ہے
وہ معنی حسن آفرینش، نظر نواز ہر اہل بینش	حبیب رب جلیل بھی ہے جمیل بھی ہے سلیم بھی ہے
وہ علم عرفان کا ہے مدینہ خزینہ راز اس کا سینہ	وہ پیکر نور سرمدی ہے وہ حسن خلق عظیم بھی ہے

جناب موسیٰ کلیم تھے میں بھی مانتا ہوں کلیم اکو مرے پیسیر کا ہے یہ رتبہ جلیل بھی ہے کلیم بھی ہے

تلمیحات: نعت گو حضرات نے تلمیحات کو بھی نظم کیا ہے۔ کہیں کلیم و طور کا قصہ ہے تو کہیں کنکریوں کے بولنے کا ذکر ہے۔ رام داس مصرا قابل لاہوری کی ۱۵۲ اشعار پر مشتمل نظم میں کئی احادیث، قرآنی تلمیحات و معجزات رقم کئے گئے ہیں۔ کمال کرتار پوری ولادت رسول کے متعلق نعتیہ مسدس میں فرماتے ہیں۔

غریبوں کے نہال آرزوئے دل پہ پھل آئے گرے مینار کسری کفر و بدعت میں خلل آئے
بجھا آتش کدہ جب مظہر نور ازل آئے زمیں چوئی بتوں نے سجدے میں لات و جبل آئے

امین آمنہ سے بزم ہستی جگلا اٹھی
زمانے بھر میں امیدوں کی کھیتی لہلہا اٹھی

مدینہ: دیار حبیب یعنی مدینہ اور سبز گنبد کے مکیں کا تذکرہ تقریباً ہر نعت میں ملتا ہے۔ نعت کہنے والوں نے وہاں جانے کی تمنا کا اظہار کیا ہے۔ سردار کرنیل سنگھ پنچھی کی عقیدت ملاحظہ کیجئے

عقیدت کہہ رہی ہے آج اس کی چوم لوں آنکھیں کہ جس نے گنبد خضرا پہ چھائی چاندنی دیکھی
نہ ہو مایوس پنچھی ایک زیارت یوں بھی ہوتی ہے اسی کو دیکھ لے جس نے مدینے کی گلی دیکھی

پنچھی نرائن سخا فرماتے ہیں۔

ادب سیکھو، کروہر ہر قدم پر شوق کے سجدے حرم والوں مدینے کا سفر یوں ہلوق بہتر ہے
ہری چند اختر کی نعت سبز گنبد سے ایک شعر پیش ہے۔

سبز گنبد کے اشارے کھینچ لائے ہیں ہمیں لیجئے دربار میں حاضر ہیں اے سرکار
شاد حیدر آبادی کہتے ہیں:

مدینے کو چلو دربار دیکھو رسول اللہ کی سرکار دیکھو
نظر آتی ہے واں شان خدائی درود یوار کے انوار دیکھو

روشن لال نعیم کا شعر ہے۔
اے شیخ تجھی کو رہے فردوس مبارک کافی ہے مجھے گوشہ گلزار مدینہ

سالگ رام سالک:
سرمہ کی طرح آنکھوں میں سالک میں لگاؤں ہاتھ آئے جو خاک درمولائے مدینہ

وشنو کمار شوق لکھنوی کا ارمان ملاحظہ کیجئے۔

لڑاتا ہے نظر سورج سے ہر ذرہ مدینے کا
رسول اللہ سے اتنا بڑھا رتبہ مدینے کا
جو محبوب خدا ہے کیف اس کا کار فرما ہے
انوکھا کیوں نہ ہو عالم سے میخانہ مدینے کا
جہاں کا گوشہ گوشہ نور حق سے ہو گیا روشن
دکھاتا ہے کچھ ایسے جلوے آئینہ مدینے کا
بس اب تو شوق دل میں اک یہی ارمان باقی ہے
کسی صورت پہنچ کر دیکھ لوں رضہ مدینے کا

معجزات: نعت کہنے والوں نے ممدوح کی فوقیت اور برتری پیش کرنے کے لئے معجزات نبی پاک کو بھی رقم کیا ہے۔ کچھ واقعات بھی نظم کئے گئے ہیں مثلاً ۸ فروری ۱۹۲۷ء کو جیلپور میں ایک درخشندہ ستارے کے ٹوٹنے سے لوگوں کو فلک پر آنحضرت کا اسم مبارک محمد لکھا نظر آیا۔ اس واقعہ پر جیلپور میں ایک نعتیہ مشاعرہ ہوا جس میں حاصل بزم مہادپو پر شاد سامی تلمیذ جناب مضطر خیر آبادی کی نظم تھی۔ مٹھی میں کنکریوں کے صدا دینے کے واقعے کو امر چند قیس جالندھری یوں نظم کرتے ہیں۔

مردے زندہ ہو گئے تھے عیسوی اعجاز سے
بول اٹھے مٹھی میں پتھر آپ کی آواز سے
طور پر موسیٰ ہوئے تھے غش کسی کے ناز سے
آپ کو خلوت میں بلوا کر عجب انداز سے
حق نے ہر راز حقیقت آشکارا کر دیا

شق القمر کے متعلق شکر لال ساتی سہارنپوری یوں نغمہ خواں ہیں۔
معجزہ شق القمر کا دیکھ کر کہتے ہیں سب
بالیقیں دانائے اسرار نہاں یہ ہی تو ہیں
دلورام کوثری فرماتے ہیں:

پیمبر کی انگلی کا ہے وہ نشان
رخ مہ پہ سمجھا جسے خال ہے

یا

انگلی کے اک اشارے سے شق القمر کیا
کتنا ہے اختیار فلک پر رسول کا
واقعہ معراج پر بھی خوب خوب اشعار کہے گئے ہیں کیونکہ اس واقعہ سے سنخوروں کے پرواز تصور کو زمین سے آسمان تک کی وسعت مل گئی۔ منظر نگاری کے لئے فرش سے عرش تک کے جلوے، اللہ سے اس کے حبیب کی ملاقات، قاب قوسین کا نظارہ۔ حور و غلمان، قدسی ملائک، مہ و نجوم

سخنوروں کے لئے کیا کیا کچھ ہے جو ان کے اشعار کو زینت بخشتا ہے۔ اردو کے پہلے غیر مسلم نعت گو کچھی نرائن شفیق نے ۱۰۶ ابیات پر مشتمل معراج نامہ منظوم کیا ہے۔ شکر لال ساتی سہارنپوری نے چاندنی کی ردیف میں شب معراج میں جمال محمدی کی جلوہ گری کو یوں نظم کیا ہے۔

تھی شب معراج میں سارے فلک پر چاندنی
نور محبوب خدا سے تھی منور چاندنی
ساقیا جس جا کہیں جاتے ہوئے ٹھہرا براق
بن گئے قدیل تارے فرش چادر چاندنی
کیا کہوں جلوہ تھا کیا صلی علی صلی علی
رہ گئی تھی دیکھ کر حیران سشدر چاندنی
فلک پر دھوم ہے شاہ دو عالم آنے والا ہے
مدینے کی زمین سے عرش اعظم تک اجالا ہے
ہجوم نجوم سے ہے صورت آرائش محفل
ہر اک جا چاندنی کے فرش کا نقشہ نرالا ہے
کھڑے ہیں صف بہ صف قدسی اب سے اپنے موقع پر
بہم مل جل کے تخت عرش کاندھے پر سنبھالا ہے
بھگوان داس بھگوان یوں منظر کشی کرتے ہیں۔

عرش حق کی طرف جب چلے مصطفیٰ
جلوہ آرا تھا ہر سمت نور خدا
کہکشاں سے بنا اک نیاراستہ
فرش خاکی سے تاسدرۃ المنتہی
احتراماً تھے ایستادہ جن و ملک
نغمہ گر حوروغلاماں تھے صل علی
راپچور دکن کے وکیل راگھوراؤ جذب کا انداز بیاں ملاحظہ کیجئے۔

معراج میں سب چیزیں انہیں دیکھ رہی تھیں
پر حق کے سوا تھا نہ وہاں روئے محمدؐ
چنڈی پر شادشیدا فرماتے ہیں

وہ قاب قوسین کا نظارہ حبیب کہہ کر جسے پکارا
احد کا احمد سے اشارہ سوال بھی ہے جواب بھی ہے
راجندر بہادر موج شب معراج کا ذکر یوں کرتے ہیں۔

نور ہی نور ہے تا عرش بریں آج کی رات
راستہ نکلتے ہیں جبریل امیں آج کی رات
ہیں وہی پھول وہی روز کے ماہ وانجم
جانے کیوں لگتی ہے ہر چیز حسین آج کی رات
جلوہ افروز ہے وہ نور یقیں نور تمام
عرش اور فرش میں کچھ فرق نہیں آج کی رات
مذہب و قوم سے محدود نہیں فیض رسول
جھک گئی سارے زمانے کی جبیں آج کی رات

تعلیمات و ارشادات نبوی کے حوالے تو غیر مسلم شعراء کی نعتوں میں ملتے ہیں لیکن ان پر تفصیل سے کم ہی لکھا گیا ہے۔ پھر بھی کچھ اشعار پیش ہیں۔ شیو چرن داس بنگھالوی اپنی نظم پیغام

عرفان میں فرماتے ہیں۔

دلاویز ہے قابل داد ہے محمدؐ کا کیا خوب ارشاد ہے
خلاصہ ہے قرآن کے فرمان کا کہ لالچ نہ کر مال کا جان کا
غریبوں کی خدمت ہو تیرا شعار اسی میں ہے مستور راز وقار
دردوں کی عادات سے باز آ بدی سے ، برائی سے ، خود کو بچا
رام پیاری صاحبہ اپنے نعتیہ ترجیح بند میں آنحضرتؐ کے عورتوں کے متعلق ارشادات اور
انسانوں میں باہمی الفت کے لئے آنحضرتؐ کی تعلیم پر عمل پیرا ہونے کا مشورہ دیتی ہیں مہاراجہ کشن
پر شاد فرماتے ہیں۔

تاکید اخوت کی تھی ہر فرد بشر کو تا ہونے نہ پائے کبھی آپس میں لڑائی
جناب مہر لال سونی ضیاء آبادی نے تعلیم اسلام کے عنوان سے جو نظم لکھی اس میں ارشادات
و تعلیمات نبویؐ کی جھلک ہے۔

پیام ملت و دیں و کل جہاں کو پہنچاؤ مثال ابر بہلاں فضا پہ چھا جاؤ
گداوشاہ میں کچھ امتیاز تم نہ کرو کسی غلام سے بھی احتراز تم نہ کرو
نجات مذہب و ملت کے اتحاد میں ہے نوید عشرت باقی خدا کی یاد میں ہے
ستم کا نام مٹا دو جہاں ہستی سے کرو دلوں کو مسخر سرورستی سے
جیو تو ذوق عبادت کی مستیاں لے کر مرو تو خون شہادت کی سرخیں لے کر
رسول پاک کی شخصیت اتنی بلند و وسیع و متنوع ہے اس میں اتنی جہتیں اور پہلو ہیں کہ یہ خزانہ کبھی ختم
نہیں ہو سکتا۔ سخنوروں کو موضوعات ملتے ہی رہیں گے۔

نعت گوئی کے ارتقا میں غیر مسلموں کا حصہ:

طریق عبودیت کی بنا پر حد بندیاں قائم کرنا دانشمندی نہیں ہے تاہم اردو اور ہندوستان کو یہ
اہمیت و فضیلت ضرور حاصل ہے کہ یہاں کے غیر مسلم شعراء نے نعت کے میدان میں خوب خوب طبع
آزمائی کی ہے جس کا مقابلہ تعداد شعرا اور کلام کے اعتبار سے دنیا کے دوسرے ممالک کے غیر مسلم
نعت گو نہیں کر سکتے۔ ڈاکٹر ریاض مجید کی رائے ہے۔ ”یہ فخر برصغیر کے غیر مسلم شاعروں کو ہی حاصل
ہے کہ انہوں نے نعت میں نمایاں طور پر اضافہ کیا ہے۔ جناب عبد المتین عارف فرماتے ہیں غیر مسلم

شعراء نے اردو شاعری کے ہر دور اور ہر موڑ پر جو کچھ کیا ہے اسے نظر انداز نہیں کیا جاسکتا۔ ڈاکٹر سید شمیم گوہر کے الفاظ میں ’نعت کے ہندو شعراء متقدمین کی تعداد بے شمار ہے جن میں چند نعت گو شعراء کی فکری اور شعری حیثیت سے انکار نہیں کیا جاسکتا۔ ڈاکٹر طلحہ رضوی برق کا خیال ہے اردو کے غیر مسلم شعراء میں خصوصیت کے ساتھ ہر دور میں چند نعت گو شعراء نظر آتے ہیں جنہوں نے کچھ تو رسم شاعری کے طور پر اور کچھ نے گہری عقیدت کے ساتھ نعتیں لکھی ہیں۔ ڈاکٹر شاہ رشاد عثمانی فرماتے ہیں۔ ’’اردو نعت کے سرمایہ میں توسیع کا اعزاز ان شعرا کو بھی حاصل ہوا جنہیں معروف ایمانی مفہوم کے ساتھ وابستگی اور پر خلوص عقیدت کو ایسے اشعار میں پرودیا ہے کہ ان کی نعتوں پر امت محمدیؐ سے وابستہ افراد بھی انگشت بدنداں رہ جاتے ہیں۔

کچھ تنگ نظر حضرات نے غیر مسلم شعرا کی نعت گوئی پر اعتراض کیا لیکن میں تو یہ عرض کروں گا کہ غیر مسلم سخنوروں کی حوصلہ افزائی کرنا تو سنت نبوی ہے۔ نعت گوئی پر ایمان کی بندش تو آنحضرت ﷺ کے زمانے میں بھی نہیں لگائی گئی۔ مشہور شاعر میمون ابن قیس اعشی نے نعتیہ قصیدہ کہا۔ حضرت کعب بن زہیر نے قصیدہ بانس سعاد کہا جس پر آنحضرت نے چادر عطا فرمائی اور اکیان وین شعر پر اصلاح فرمائی۔ غیر مسلم شعراء کو بھی لازم ہے کہ وہ تعلیمات قرآن، ارشادات نبوی کا خیال رکھیں اور جو حقائق اور تلمیحات لکھیں وہ صحیح ہونے چاہئیں۔ راقم الحروف تو ہر اس شاعر کی کاوش کو مستحسن مانتا ہے جو اپنے کلام سے مختلف فرقوں کو قریب لانے کی کوشش کر رہا ہے۔

جناب ناوک حمزہ پوری اپنے مضمون نعتیہ شاعری کے آداب میں اس معاملے میں اپنی رائے کا اظہار یوں کرتے ہیں ’’جہاں تک اردو کا سوال ہے اس کی ابتداء اور ارتقا میں مسلمانوں کے دوش بدوش غیر مسلم شعراء کا بھی بڑا ہاتھ ہے چونکہ دوسری تمام اصناف سخن کے ساتھ اردو شاعری کی ایک اہم صنف نعت بھی ہے اسی لئے غیر مسلم شعراء نے اس میں خوب خوب طبع آزمائی کی ہے اور ہنوز کر رہے ہیں۔ اس لحاظ سے ان کی حد تک نعت کو ایمان کے ساتھ جوڑ کر دیکھنا مناسب نہ ہوگا۔

عظیم ہستیاں تو تمام عالم اور بنی نوع انسان کے لئے رحمت ہوتی ہیں جس سے سبھی فیضیاب ہوتے ہیں۔ ان کے کرم و فیض کو ایک خطہ یا ملت تک محدود نہیں کیا جاسکتا۔ کیا سورج کی روشنی کو کسی خاص فرقے یا خطے تک محدود کیا جاسکتا ہے؟ ایسی ہستیاں اپنی سیرت اور آفاقی پیغام کے

ذریعے سب سے خراجِ تحسین و عقیدت حاصل کر لیتی ہیں۔ میرے والد محترم جناب امن لکھنوی نے پاکستان میں حسین ڈے پر تقریر کرتے ہوئے کہا تھا۔

حسین ابن علی کو سلام کرتا ہوں کہ اس سے کسب فیوض دوام کرتا ہوں
نہیں ہے مصلحت آمیز اعتقاد مرا پئے طہارت دل اہتمام کرتا ہوں
جو امن صاحب نے حضرت امام حسین علیہ السلام کے متعلق فرمایا وہی کم و بیش غیر مسلم
شعراء کی نعت گوئی کی بنیاد ہے۔ یعنی عقیدت سے طہارت قلب و ذہن اور روح کو بیدار و منور کرنا۔
امن صاحب آنحضرتؐ کو فقط مسلمانوں کی ہی متاع نہیں مانتے۔

شفیع ام رحمت عالمیں ہے فقط وہ متاع مسلمان نہیں ہے
کنور مہندر سنگھ بیدی سحر فرماتے ہیں۔

ہم کسی دین کے ہوں صاحب کردار تو ہیں ہم ثنا خوان شہہ حیدر کرار تو ہیں
نام لیوا ہیں محمدؐ کے پرستار تو ہیں یعنی مجبور پئے احمد مختار تو ہیں
عشق ہو جائے کسی سے کوئی چارہ تو نہیں
صرف مسلم کا محمدؐ پہ اجارہ تو نہیں

دلورام کوثری کہتے ہیں۔

کچھ عشق پیسیر ہی نہیں شرط مسلمان ہے کوثری ہندو بھی طلبگار محمدؐ
فراق گورکھپوری آنحضرتؐ کو امت اسلام تک محدود کرنے کے حق میں نہیں ہیں۔
انوار بے شمار ہیں محدود نہیں رحمت کی شاہراہ مسدود نہیں
معلوم ہے کچھ تم کو محمدؐ کا مقام وہ امت اسلام میں محدود نہیں
جناب چندر پرکاش جوہری نعت گوئی کے لئے تخصیص مذہب و ملت کے حق میں نہیں ہیں۔
میں کافر ہو کے بھی ایمان رکھتا ہوں محمدؐ پر کوئی انداز تو دیکھے مری کافر ادائی کا
نہیں ذکر محمدؐ کے لئے تخصیص مذہب کی یہ کس نے کہدیا آخر کہ مسلم کی زباں تک ہے

☆☆

تخصیص کوئی مذہب و ملت کی نہیں ہے اس رحمت عالم کی دعا سب کے لئے ہے
شیو بہادر سنگھ دلبر فرماتے ہیں:

بلا تفریق وہ سب کے لئے ہیں رحمت عالم میں ہندوہوں مجھے بھی رحمت عالم سے نسبت سے وسیع القلسی اور بلند نظری تو ہندوستان کی روایت رہی ہے۔ نعت گوئی بھی ہمارے شعرو ادب کا وہ زرین سرمایہ ہے جس کے رشتے ہماری تہذیب و تاریخ سے جڑے ہیں۔

اُردو نعتیہ شاعری کے ادوار میں غیر مسلم نعت گو: قدیم دور سے
۱۸۲۰ء تک اردو شاعری کئی ادوار سے گزر چکی ہے۔ اس کی ابتدا کے متعلق بھی اختلاف رائے ہے۔ بقول ڈاکٹر محمد اسماعیل آزاد فتح پوری اردو کی نعتیہ شاعری کا آغاز ملا داؤد ساکن ڈلمو ضلع رائے بریلی کی تصنیف کردہ مثنوی چند اُن سے ہوا ہے اس مثنوی کی زبان اُردو ہے۔ یہ مثنوی بچھو فیروز شاہ تغلق ۷۸۷ھ (مطابق ۱۳۷۹ء) مکمل ہوئی۔ اس مثنوی کے چھٹے بند میں رسول اکرم کی شعری توصیف کی گئی ہے۔ نموناً دو اشعار پیش ہیں۔

پرش اک سرجن اجیارا ناؤ محمد جگت پیارا
جہ لگ سے پر تھی سری دوتہ ناؤں منادی پھری
بقول مولوی نصیر الدین ہاشمی اردو کی پہلی نعت خواجہ بندہ نواز گیسو دراز نے رقم کی تھی ۲
خواجہ محمد حسینی بندہ نواز گیسو دراز گلبرگہ تشریف لائے۔ اردو نعت گوئی کا دور اول آپ کے زمانے سے شروع ہوتا ہے خواجہ صاحب فرماتے ہیں۔

اے محمد بجلو جم جم جلوہ تیرا ذات تجلی ہوئے گی سیس سپور نہ تیرا
واحد اپنے آپ تھا اپس آپ بچھایا پرگٹہ جلوہ گاڑنے الف میم ہو آیا
ڈاکٹر فرمان فتح پوری نے اردو نعت گوئی کے آغاز کا سہرا کرامت علی شہیدی اور غلام امام شہید کے سر باندھا ہے۔ ۳ اردو نعت گوئی کے قدیم (ابتدائی) دور میں مسلم نعت گو شعراء میں اکبر حسینی، نظامی صدر الدین بہرائچی، سلطان محمد قلی قطب شاہ، ملا وجہی غواصی، صنعتی، ابن نشاطی، نصرتی، سید بلاقی، طبعی، مختار، قدرتی، فاتحی وغیرہ کے اسمائے گرامی مشہور ہیں۔ اس دور میں ولادت نامے، معراج نامے، وفات نامے اور سیرت رسول پاک لکھی گئیں۔ ان نعتوں کا بیان سادہ اور سہل ہے کیونکہ ان شعرا کی نعت گوئی کا مقصد اظہار عقیدت کے ساتھ ساتھ عوام کو آنحضرت کی زندگی اور ان سے متعلق واقعات کی معلومات دینا تھا۔ مذہبی مثنویوں میں رنگ تغزل نہیں تھا بس مقصدیت پیش

نظر رہی۔ ولی اورنگ آبادی نے مختلف شعری ہیئتوں میں نعتیں کہی ہیں۔ دکنی شعراء نے میلاد نامہ، معراج نامہ، نور نامہ، وفات نامہ وغیرہ نظم کئے۔ چکی نامہ، چرخ نامہ جھولنا نامہ بھی تحریر کئے گئے۔

جناب آفاق انجم دہلی کے بدھ سنگھ قلندر کو اردو کا پہلا غیر مسلم نعت گو مانتے ہیں لیکن یہ ثبوت فراہم نہیں کر سکے کہ قلندر نے کوئی نعت کہی ہو۔ ۱۷ ولی اورنگ آبادی جب دلی تشریف لائے اس کے پہلے شمالی ہند میں اردو میں نعتیہ شاعری کا دور شروع ہو چکا تھا۔ اس دور کے شمال ہند کے کئی ہندو شعراء کے نام تاریخ میں محفوظ ہیں مثلاً لالہ بدھ سنگھ قلندر، کشن لال مجروح، گردھاری لال طرز، شیو سنگھ ظہور لیکن ان حضرات کی نعت گوئی کے متعلق کہیں کچھ نہیں مل سکا۔ ۱۸

قدما کے دوسرے دور میں اردو کے جو نعت گو ہوئے اس میں سرفہرست سراج اورنگ آبادی کا نام ہے۔ سب سے جاندار نام مرزا رفیع الدین سودا کا ہے جنہیں ڈاکٹر طلحہ رضوی برق شمالی ہند میں پہلا نعت گو شاعر مانتے ہیں۔ ۱۹ نوازش علی شیدا باقر علی آگاہ اور نظیر اکبر آبادی دور متاخرین کے دیگر ممتاز نعت گو شعراء ہیں۔ اس دور میں نعتیہ شاعری ادبی لحاظ سے بلند ہوئی فارسی تراکیب اور محاورات کو نظم کیا گیا۔ مثنویوں کے علاوہ قصیدوں کا بھی فروغ ہوا۔ سیرت پاک کو تفصیل کے ساتھ اور احادیث کی روشنی میں نظم کیا گیا اور اسوہ حسنہ کے وہ پہلو پیش کئے گئے جن سے امت کی اصلاح ہو سکے۔

اس عہد میں حیدر آباد دکن میں کئی نامور ہندو شعرا ہوئے مثلاً کچھی نرائن شفیق، پیم چند پیم (ناگپور) رائے بالا پرشاد فرحت حیدر آبادی، رائے بھکراج مسرور وغیرہ۔ اس زمانے میں لکھنؤ میں پنڈت دیا شنکر نسیم نے اپنی مشہور مثنوی گلزار نسیم تصنیف کی جس کی ابتداء میں ہی حمدیہ اور نعتیہ اشعار ہیں۔ دستیاب مواد کی روشنی میں کچھی نرائن شفیق کو غیر مسلم شعرا میں پہلا نعت گو ہونے کا اعزاز حاصل ہے آپ کی ولادت - ۱۷۴۴ء میں ہوئی آپ مولانا آزاد بلگرامی کے شاگرد تھے شروع میں صاحب اور بعد میں شفیق، تخلص اختیار کیا۔ اردو نعت گوئی میں آپ کا تصنیف کردہ معراج نامہ بہت مشہور ہوا۔

دور متوسطین: یہ دور ۱۸۲۰ء سے شروع ہوتا ہے اس میں شہیدی، مومن، لطف علی خان لطف امام شہید وغیرہ کے نام بہت مشہور ہیں۔ نعتیہ شاعری کی بنیادوں کو مستحکم کیا گیا۔ اس زمانے کی نعتوں کی زبان صاف اور شستہ تھی۔ تشبیہات اور استعارت میں رنگینی اور ندرت زیادہ تھی۔ کلام میں اثر، اخلاص۔ معنویت خیالات میں تنوع اور انداز بیان میں جدت تھی۔ سیاسی اور معاشی بدحالی نے مذہبی ادب کی طرف شاعروں کا رخ موڑا اور مذہبی ادب کو فروغ دیا۔ لکھنؤ اور دلی اسکولوں کی شاعری

نے نعت گوئی کو متانت عطا کی۔ داخلی جذبات کا اظہار لطیف اور نفیس پیرائے میں کیا گیا لیکن جن اصطلاحات اور الفاظ کو استعمال کیا گیا ان کی تشریح تو تصوف کی زبان میں مل سکتی ہے۔ لیکن شریعت میں جواز نہیں ملتا۔ رسول کی محبت کا رنگ اتنا غالب ہوا کہ مناسب اور نامناسب کے انداز کو نظر انداز کر دیا گیا۔ ادبی حیثیت سے نعتیہ کلام کا پایہ بھلے ہی بلند ہوا ہو لیکن جذبہ خلوص نے اللہ اور رسول کے درمیان کی وہ حدیں توڑ دیں جو خود رسول اکرمؐ نے قائم فرمائیں تھیں۔ عاشقانہ الفاظ کا استعمال، مبالغہ آرائی سے ظاہر ہوتا ہے۔ کہ یہ تعزل کے شباب کا دور ہے۔

حیدرآباد کے راجہ مکھن لال مکھن، شکر لال سائی (سہارنپور) اس دور کے ممتاز ہندو نعت گو ہیں۔ ۱۸۵۶ء دلی میں بچھو بہادر شاہ ظفر جو نعتیہ مشاعرہ ہوا تھا اس میں دو ہندو شعرا کے نام بھی فہرست میں شامل ہیں۔ منشی عزت سنگھ عیش دہلوی شاگرد امام بخش صہبائی اور سنذر لال شگفتہ لکھنوی شاگرد سیم دہلوی۔ انہوں نے نعتیں پیش کیں۔ ۷

دور جدید: یہ دور ۱۸۵۷ء کے انقلاب کے بعد شروع ہوا۔ اس پہلی جنگ آزادی کے ناکام ہونے سے ایک ذہنی انقلاب شروع ہوا۔ اس دور میں سیاسی، تاریخی، اخلاقی اور مناظر قدرت موضوع سخن بنے۔ نظم میں سادگی اور حقیقت پسندی پر زور دیا گیا۔ غزل کا رنگ بھی بدلا۔ فطری جذبات کا اظہار کمال فن کے ساتھ کیا گیا۔ صحتمند ادب تنوع کے ساتھ پیش کیا گیا۔ اصلاحی پہلو پیش نظر رہا۔ نعتوں پر بھی عصری اثرات رونما ہوئے۔ رسول اکرمؐ کے اسوہ حسنہ اور اوصاف کو زندگی سے ہم آہنگ کیا گیا۔ صداقت پسندی کو اپنایا گیا۔ اس دور میں حالی، شبلی، رضا بریلوی، حمزہ، محمد مظفر الدین معلیٰ وغیرہ کے نام آتے ہیں۔

اس دور کے ہندو نعت گو یوں میں حیدرآباد دکن کی سلطنت کے مدار المہام (وزیر فوج جو بعد میں صدارت عظمیٰ پر فائز ہوئے) بیمن السلطنت مہاراجہ سرکشن پرشاد ایک ممتاز سخنور ہیں جن کے نعتیہ مجموعے کا نام ہدیہ شاد ہے۔ (جس میں ۱۳۳۱ اشعار ہیں یعنی ۱۰۳ غزلیں۔ ایک قصیدہ سات مئیس پانچ سلام ہیں) اس دور کے دیگر نامور نعت گو شعراء ہیں علامہ برج موہن دتاتریہ کپٹی، پروفیسر تر بھون ناتھ زار دہلوی، منشی درگاہ سہائے سرور جہاں آبادی چنڈی پرشاد نگم شیدا دہلوی، برجموہن لال تلوزیا امرتسری، پروفیسر تلوک چند محروم، پنڈت لہورام جوش ملیسانی شیو پرشاد وہی لکھنوی، راگھویندر راؤ جذب راجپوری، چودھری دلورام کوثری وغیرہ بحیثیت نعت گو چودھری دلورام

کوثری نے بہت شہرت حاصل کی۔ ان کا منقوط اور غیر منقوط دونوں طرح کا کلام موجود ہے۔ اشعار کا استادانہ رنگ ملاحظہ کیجئے۔

ہے پائے محمدؐ سر دلورام یہ نسبت مرے اوج پر دال ہے
محمد اور دلو رام میں نقطہ نہیں کوئی کہ ہے ممدوح اور مداح میں یہ ربط کس حد کا
جدا کیا لام دلو رام ہے میم محمدؐ سے تعلق سو طرح سے ہے مشدود سے مشدود کا

۱۹ ویں صدی کے اختتامی دہائی میں پیدا ہونے والے نامور نعت گو حضرات میں پروفیسر رگھوپتی سہائے فراق گورکھپوری (۱۸۹۶ء) بشیشور پرشاد منور لکھنوی (۱۸۹۷ء) گوپی ناتھ امن لکھنوی (۱۸۹۸ء) سکھ دیو پرشاد بکل الہ آبادی۔ یہ سنخوڑ بیسویں صدی کے تیسرے ربع تک اپنا کلام پیش کرتے رہے۔

۲۰ صدی کے ابتدائی ربع میں پیدا ہونے والے نعت گو ہندو شعراء میں ہر چند اختر (۱۹۰۰ء) آنند نرائن ملا (۱۹۰۱ء) گرسرن لال ادیب لکھنوی (۱۹۰۲ء) سادھو رام آرزو سہارنپوری، نو بہار صابر اور پنڈت رلام رتن پنڈوری (۱۹۰۷ء) بالکنند عرش ملیانی (۱۹۰۸ء) کنور مہندر سنگھ بیدی سحر (۱۹۰۹ء) لالہ بدھ پرکاش جوہر دیوبندی اور ستیہ پال اختر رضوانی (۱۹۱۰ء) رام پرکاش ساہو ہوشیار پوری (۱۹۱۲ء) ڈاکٹر پریم لال شفا (۱۹۱۳ء) رتن موہن زشتی خاردہلوی اور کرشن گوپال بادامغوم (۱۹۱۶ء) جگناتھ آزاد (۱۹۱۸ء) جاوید وششٹ (۱۹۲۰ء) درشن سنگھ دگل (۱۹۲۱ء) کرشن موہن (۱۹۲۲ء) رام پرکاش راہتی (۱۹۲۳ء) کالیداس گپتا رضا (۱۹۲۵ء) امر چند قیس جالندھری ڈاکٹر ستنام سنگھ نمار وغیرہ۔ ان کی آواز بیسویں صدی کی ۸ ویں یا ۹ ویں دہائی تک بزم سخن میں سنائی دیتی رہی۔

دور حاضر: اس زمرے میں وہ سبھی سنخوڑ شامل ہیں جن کی ولادت ۲۰ ویں صدی کے دوسرے ربع یا اس کے بعد ہوئی۔ اس دور میں نعت کی ہیئت اور ساخت میں کچھ تجربے کئے گئے ہیں۔ نظم اردو، نظم معرا، نثری نظمیں تین سطر کی نظمیں، ہائیکو، ٹرائیلے۔ ماہیا، دوہے۔ سانیٹ۔ لوری کہہ مکر نیاں۔ نعتیہ کجری، چوبوے وغیرہ مختلف ہیئتوں میں نعتیں لکھی گئیں۔ عہد حاضر کے کچھ نعت گو حضرات کے اسمائے گرامی پیش ہیں۔

پنڈت آنند موہن گلزار دہلوی، پریم بہاری لال سکینہ روال، راجیندر بہادر موج فتح گڑھی، جگدیش جین، چندر بھان خیال کلدیپ نرائن تلوگوہر، سیماب سلطان پوری، ڈاکٹر جی۔ آر۔ کنول، منموہن دلبر نورانی سردار گرویندر سنگھ کوہلی عازم، سردار کرنیل سنگھ پچھی پورن سنگھ ہنر، راقم

الحروف وغیرہ۔ یہ فہرست نامکمل ہے۔ صدہا شعراء نے ہزاروں نعتیں کہی ہیں ان کو جمع کرنے اور کتابی صورت میں شائع کرنے کے لئے ایک ادارے کی ضرورت ہے جہاں جہاں اردو زبان میں شاعری کرنیوالے موجود ہیں وہاں نعتوں کے چراغ روشن ہیں۔ ہندوپاک کے ہندو شعراء کے نعتیہ کلام کو جمع کرنے کے لئے باقاعدہ ایک منظم مسلسل اور تنظیمی کوشش کی ضرورت ہے۔ ممدوح کی ہستی اتنی بلند ہے کہ تمام پہلوؤں کو قلمبند کرنا ممکن نہیں۔ نعتیں کہی گئیں اور کہی جا رہی ہیں اس لئے یہ کاوش مسلسل ہمیشہ تھنہ تکمیل رہے گی۔ بس یہی عرض کر سکتا ہوں۔

پر بخر سخن سدا ہے باقی

حوالے:

- ۱۔ ڈاکٹر محمد اسلم علی آزاد فتحپوری: اردو شاعری میں نعت، جلد اول ۱۹۹۱ء ص ۵۴۲ مطبوعہ نسیم ڈپلکھنؤ چندائن ملادوا ص ۷ مرتبہ ماتا پرشاد گپت وشوودیا لیلہ پرکاش وارانسی
- ۲۔ مولوی نصیر الدین ہاشمی: دکن میں اردو (مطبوعہ ۱۹۶۳) ص ۴۵
- ۳۔ ڈاکٹر فرمان فتح پوری: اردو کی نعتیہ شاعری، ص ۵۲
- ۴۔ اردو غیر مسلم شعراء کی نعت گوئی آفاق انجم مشمولہ شاعر حمد و نعت نمبر بمبئی جلد ۴ شمارہ ۸ اپریل ۲۰۰۷ء
- ۵۔ ان ناموں کا ذکر علی ابراہیم کے گلزار ابراہیم، اور لطف علی خاں کے تذکرہ شعراء نے گلشن ہند، میں موجود ہیں لیکن ان کی نعت گوئی کے متعلق کچھ بھی نہیں لکھا گیا ہے۔ گلشن ابراہیم میں کل ۳۲۰ شعراء کا تذکرہ ہے یہ ۱۲۰۰ھ میں لکھا گیا لالہ بدھ سنگھ قلندر کشن چند مجروح تربیت یافتہ مظہر جان وجانان ص ۲۲۹ گردھاری لال طرز متوطن امر وہہ شاگرد محمد قائم اور شیو سنگھ ظہور کا ذکر ہے۔
- ۶۔ نعتیہ شاعری میں ہیبتی تجربے: علیم صبا نویدی ص ۲۵
- ۷۔ لکھنؤ کے ہندو شعراء کے جو تذکرے لکھے گئے اس میں یہ نام خیراتی لال شگفتہ دیا گیا ہے۔